



لاپتہ خاوند کا انتظار کب تک کیا جائے؟

ڈاکٹر حافظ عبدالرحمن مدنی (مفتی مجلس التحقیق الاسلامی)

الاستفتاء: کیا فرماتے ہیں علمائے کرام بیچ اس مسئلہ کے کہ میں نے ساڑھے تین سال قبل اپنی بیٹی..... کی شادی..... سے کی۔ شادی کے دو ماہ بعد ہی میرے والد کو دہشت گردی کے بعض الزامات کے سبب سیکورٹی ایجنسیاں اٹھا کر لے گئیں۔ اور آج تک تقریباً ساڑھے تین سال گزر چکے ہیں، ہمیں یہ علم نہیں ہو سکا کہ کونسی ایجنسی کی یہ کارروائی ہے۔ اخبارات کے ذریعے یہ معلوم ہوتا ہے کہ امریکی، بھارتی اور اسرائیلی مشترکہ ایجنسیوں کے علاوہ ہماری ایجنسیاں بھی ایسے کاموں میں مصروف ہیں۔ پھر گمشدہ لوگوں کا سپر قوتوں کے مفادات کے تحت تبادلہ ہوتا رہتا ہے۔ کچھ پتہ نہیں کہ میرا داماد زندہ بھی ہے کہ نہیں؟ اس کے والدین سمیت ہم سب لاعلم ہیں۔ البتہ دو تین سال قبل ہم نے عدالت سے فسخ نکاح کی ڈگری لے لی تھی۔

ہماری جوان بیٹی صرف دو ماہ اپنے شوہر کے ساتھ رہی۔ اس کی حالت بہت قابل رحم ہے۔ ہمیں مختلف اہل علم سے مل کر یہ پتہ چلا ہے کہ مفقود الخبر کی تحقیق کے بعد ائمہ سلف کی آرا مختلف ہیں۔ امام مالک رحمۃ اللہ علیہ کے متعلق یہ مشہور ہے کہ ان کی رائے چار سال کے بعد فوت شدہ شوہر کی عدت گزار کر نکاح ثانی کی اجازت ہے۔ اور فقہ حنفی میں ۷۵ سال سے لیکر ۱۲۰ سال تک انتظار کی بات بھی ملتی ہے۔

اب صورتحال یہ ہے کہ ہمیں ایک مناسب رشتہ مل رہا ہے اور ہم اپنی بیٹی کی شادی وہاں کرنا چاہتے ہیں۔ کیا شریعت کی رو سے ہم ایسا کر سکتے ہیں؟
(ڈاکٹر شیخ محمد انور، سعودی عرب)

الجواب بعون الوهاب ... بشرط صحت سوال

① تمام ائمہ سلف لاپتہ شوہر کی بیوی کو نکاح ثانی کرنے کی اجازت دیتے ہیں۔ ان میں اختلاف صرف انتظار کی مدت کی تعیین میں ہے۔ فقہ الواقع کے حوالے سے جس کے سامنے جس پہلو کی اہمیت تھی، اس نے اسے ملحوظ رکھا۔ اس لئے ائمہ کے اختلاف سے گھبرانا نہیں چاہئے، بلکہ وہ فقہ الواقع یا فقہ الاحکام کے مختلف پہلوؤں کی نشاندہی پر مبنی ہوتے ہیں۔ امام ابو حنیفہ، امام شافعی اور امام احمد بن حنبل رحمۃ اللہ علیہم سے اس بارے میں کوئی رائے منقول نہیں ہے۔ لیکن امام مالک رحمۃ اللہ علیہ سے عدالتی تسلی کی صورت میں مفقود الخبر کے بارے میں چار سال کی بات مشہور ہے۔ جس کی بنیاد ایک مقدمہ میں حضرت عمر رضی اللہ عنہ کا ایک عدالتی فیصلہ ہے۔ اس فیصلہ کا مرکزی نکتہ شوہر کے لاپتہ ہونے پر صرف اس کی موت کی تسلی پر مبنی ہے۔ اس موت کو

فتویٰ عمومی سمجھ کر جو ان عورت کی بے چینی اور مجبوریاں ملحوظ نہیں رکھی جا رہی ہیں۔ سیدنا عمر رضی اللہ عنہ نے اپنی بیٹی حضرت حفصہ رضی اللہ عنہا سے پوچھا تھا کہ عورت کب تک خاوند کے انتظار میں پرسکون رہ سکتی ہے؟ تو حضرت حفصہ رضی اللہ عنہا نے چار ماہ مدت بتائی تھی۔ اس لئے حضرت عمر رضی اللہ عنہ کا بھی چار سال انتظار کا عمومی فتویٰ نہیں ہے کیونکہ وہ جنگی معرکوں میں مصروف مجاہدین کو چار ماہ کے بعد گھر لانے کی کوشش کیا کرتے تھے۔ حضرت عمر رضی اللہ عنہ سے ایک مجلس میں طلاق ثلاثہ اور مفقود الخبر کے بارے میں جو بات کہی جاتی ہے، وہ طلاق ثلاثہ کے بارے میں شریعت نہیں ہے بلکہ وہ انتظامی اور تدبیری اقدام تھا۔ اسی لئے امام ابن تیمیہ رحمۃ اللہ علیہ اور امام ابن القیم رحمۃ اللہ علیہ نے اسے شرعی فتویٰ کی بجائے انتظامی اور سیاسی (انسدادی حکم) اقدام قرار دیا ہے۔ اسی طرح امام مالک رحمۃ اللہ علیہ بھی کسی قضیہ میں عدالتی فیصلوں کو عمومی فتویٰ بنا کر لازمی قرار دینے کے حق میں نہیں ہیں۔ ان کے نزدیک عدالتی فیصلہ کے صرف فریقین پابند ہوتے ہیں۔ یہی وجہ ہے کہ عباسی خلفا منصور سے لیکر ہارون الرشید تک نے ان سے کوئی مدون دستور تیار کرنے یا تدوین موطا کی تکمیل کے بعد اسی حدیث و فقہ کے مجموعہ کو بیت اللہ میں لٹکا کر پوری اسلامی مملکت میں اس کے نفاذ کی تجویز پیش کی تو انہوں نے نبی کریم صلی اللہ علیہ وسلم کی سنت و حدیث کی پابندی کے علاوہ اپنے سمیت کسی امام کے اجتہادات (فقہ) کی تنفیذ یا پابندی کی تجویز قبول نہ کی۔ امام مالک رحمۃ اللہ علیہ کا معروف قول ہے:

"كل أحد يؤخذ من قوله، ويترك إلا صاحب هذا القبر"

"اس صاحب قبر (نبی صلی اللہ علیہ وسلم) کے علاوہ ہر کسی کے قول کو لیا بھی جاسکتا ہے اور چھوڑا بھی جاسکتا ہے۔"

لہذا امام مالک رحمۃ اللہ علیہ سے منسوب چار سالہ انتظار کی رائے ان کا فتویٰ نہیں جس کی وضاحت ان کے اہل حدیث اجتہادی نقطہ نظر رکھنے والے ہم مشرب امام بخاری رحمۃ اللہ علیہ کی الجامع الصحیح سے ان کی تبویب، ترجمہ الباب اور ان کی شرائط کے مطابق صحیح حدیث سے ہوتی ہے جو یوں ہے: **بَابُ حُكْمِ الْمَفْقُودِ فِي أَهْلِهِ وَمَالِهِ** وَقَالَ ابْنُ الْمُسَيْبِ: «إِذَا فُقِدَ فِي الصَّفِّ عِنْدَ الْقِتَالِ تَرَبَّصْ أَمْرَئَهُ سَنَةً» وَأَشْرَى ابْنُ مَسْعُودٍ جَارِيَةً، وَالتَّمَسَّ صَاحِبَهَا سَنَةً، فَلَمْ يَجِدْهُ، وَفُقِدَ، فَأَخَذَ يُعْطِي الدَّرْهَمَ وَالذَّرْهَمَيْنِ، وَقَالَ: "اللَّهُمَّ عَن فُلَانٍ فَإِنِ اتَى فُلَانٌ فِئِي وَعَلَيَّ، وَقَالَ: هَكَذَا فَافْعَلُوا بِاللُّقْطَةِ وَقَالَ ابْنُ عَبَّاسٍ: نَحْوَهُ وَقَالَ الزُّهْرِيُّ: فِي الْأَسِيرِ يُعْلَمُ مَكَانَهُ: " لَا تَتَزَوَّجْ أَمْرَأَتَهُ، وَلَا يُقَسِّمَ مَالَهُ، فَإِذَا انْقَطَعَ خَبْرُهُ فَسِنَّهُ سَنَةً الْمَفْقُودِ

”باب: مفقود الخبر کے اہل و عیال اور مال و متاع کے متعلق کیا حکم ہے؟

اور ابن المسیب رضی اللہ عنہ نے کہا: جب جنگ کے وقت صف سے کوئی شخص گم ہو جائے تو اس کی بیوی ایک سال تک اس کا انتظار کرے۔ سیدنا عبد اللہ بن مسعود رضی اللہ عنہ نے کسی سے ایک لونڈی خریدی (اس کا مالک قیمت لیے بغیر کہیں چلا گیا اور گم ہو گیا) تو آپ نے اس کے پہلے مالک کو ایک سال تک تلاش کیا، پھر جب وہ نہیں ملا تو غریبوں کو اس لونڈی کی قیمت میں سے ایک ایک دو دو درہم دینے لگے اور دعا کرتے: اے اللہ! یہ فلاں کی طرف سے ہے۔ اگر وہ آگیا تو لونڈی میری رہے گی اور اس کی قیمت مجھ پر واجب ہو گی۔ اور فرماتے کہ گری پڑی چیز کے بارے میں ایسا ہی کرنا چاہئے۔ سیدنا عبد اللہ بن عباس رضی اللہ عنہ نے بھی اسی طرح کا موقف اختیار کیا ہے۔ امام زہری رضی اللہ عنہ نے ایسے قیدی کے بارے میں جس کی جائے قیام معلوم ہو، کہا کہ اس کی بیوی دوسرا نکاح نہ کرے اور نہ اس کا مال تقسیم کیا جائے، پھر جب اس کی خبر ملنی بند ہو جائے تو اس کا معاملہ بھی مفقود الخبر کی طرح ہو جاتا ہے۔“

امام بخاری رضی اللہ عنہ کی ایک عادت یہ ہے کہ وہ تویب میں اجتہادی نکتہ سوال کی صورت میں پیش کرنے کے بعد اس کے متعلق پہلو ترجمۃ الباب میں ائمہ فقہاء کے حوالے سے واضح کرتے ہیں۔ پھر بطور دلیل حدیث کو پیش کر دیتے ہیں کہ اس میں غور کر کے اطمینان کر لیا جائے۔ باب کے تحت مذکور حدیث یوں ہے:

عَنْ زَيْدِ مَوْلَى الْمُنبَعِثِ: أَنَّ النَّبِيَّ ﷺ سُئِلَ عَنْ صَالَةِ الْغَنَمِ، فَقَالَ: «خُذْهَا، فَإِنَّمَا هِيَ لَكَ أَوْ لِأَخِيكَ أَوْ لِلذَّبِّ» وَسُئِلَ عَنْ صَالَةِ الْإِبِلِ، فَغَضِبَ وَاحْمَرَّتْ وَجَنَّتَاهُ، وَقَالَ: «مَا لَكَ وَهَذَا، مَعَهَا الْخِذَاءُ وَالسَّقَاءُ، تَشْرَبُ الْمَاءَ، وَتَأْكُلُ الشَّجَرَ، حَتَّى يَلْقَاهَا رَبُّهَا» وَسُئِلَ عَنِ اللَّقْطَةِ، فَقَالَ: «اعْرِفْ وَكَاءَهَا وَعِفَاصَهَا، وَعَرِّفْهَا سَنَةً، فَإِنِ جَاءَ مَنْ يَعْرِفُهَا، وَإِلَّا فَاخْلِطْهَا بِمَالِكَ» قَالَ سُفْيَانُ: فَلَقِيتُ رَيْبَعَةَ بِنَ أَبِي عَبْدِ الرَّحْمَنِ - قَالَ سُفْيَانُ: وَلَمْ أَحْفَظْ عَنْهُ شَيْئًا غَيْرَ هَذَا - فَقُلْتُ: أَرَأَيْتَ حَدِيثَ زَيْدِ مَوْلَى الْمُنبَعِثِ فِي أَمْرِ الصَّالَةِ، هُوَ عَنْ زَيْدِ بْنِ خَالِدٍ؟ قَالَ: نَعَمْ، قَالَ يَحْيَى: وَيَقُولُ رَيْبَعَةُ عَنْ زَيْدِ مَوْلَى الْمُنبَعِثِ عَنْ زَيْدِ بْنِ خَالِدٍ قَالَ سُفْيَانُ: فَلَقِيتُ رَيْبَعَةَ فَقُلْتُ لَهُ: يَزِيدُ مَوْلَى نَبِيعِثٍ رضی اللہ عنہ سے روایت ہے کہ نبی کریم صلی اللہ علیہ وسلم سے گم شدہ بکری کے بارے میں سوال کیا گیا تو آپ نے فرمایا: اسے پکڑ لو، کیونکہ یا تو وہ تمہاری ہوگی یا تمہارے کسی بھائی کی ہوگی یا پھر بھیڑیے کی ہوگی (اگر انہی جنگوں میں پھرتی رہی) اور آپ صلی اللہ علیہ وسلم سے گمشدہ اونٹ کے متعلق سوال کیا گیا تو آپ غصہ

میں آگئے جس کی وجہ سے آپ کے دونوں رخسار سرخ ہو گئے اور آپ نے فرمایا: تمہیں اس سے کیا غرض! اس کے پاس مضبوط پیڈ (کھر) ہیں (جس کی وجہ سے چلنے میں اسے کوئی دشواری نہیں ہوگی) اور اس کے پاس طبعی مشکیزہ ہے جس سے وہ پانی حاصل کرتا رہے گا اور درخت کے پتے کھا کر اسے پیٹ بھرنے میں بھی کوئی دشواری نہیں، یہاں تک کہ اس کا مالک اسے پالے گا۔ اور نبی کریم ﷺ سے لفظ (گری پڑی چیز) کے متعلق سوال کیا گیا تو آپ نے فرمایا: اس کی رسی (جس سے وہ بندھا ہو) اور اس کے طرف کا (جس میں وہ رکھا ہو) ایک سال تک اعلان کرو، پھر اگر کوئی ایسا شخص آجائے جو اسے پہچانتا ہو (اس کا مالک ہو تو اسے دے دو) ورنہ اسے اپنے مال کے ساتھ ملا لو۔ سفیان بن عیینہ رضی اللہ عنہ نے بیان کیا کہ پھر میں ربیعہ بن عبد الرحمن رضی اللہ عنہ سے ملا... اور مجھے ان سے اس کے سوا اور کوئی چیز محفوظ نہیں ہے... میں نے ان سے پوچھا تھا کہ تم شہدہ چیزوں کے بارے میں منبعت کے مولیٰ یزید کی حدیث کے بارے میں آپ کا کیا خیال ہے؟ کیا وہ زید بن خالد سے منقول ہے؟ تو انہوں نے کہا: ہاں! یحییٰ نے بیان کیا کہ ربیعہ نے منبعت کے مولیٰ یزید سے روایت کی ہے، ان سے زید بن خالد نے۔ سفیان نے بیان کیا کہ پھر میں نے ربیعہ سے ملاقات کی اور ان سے اس کے متعلق پوچھ بھی لیا۔“

امام بخاری رضی اللہ عنہ نے مذکورہ باب کے تحت یہ حدیث بیان کر کے اس امر کی طرف توجہ دلائی ہے کہ مفقود الخمر شوہر کی بیوی ایک سال تک انتظار کرے گی اور اگر ایک سال تک اس کے شوہر کا کوئی پتہ نہ چل سکے تو وہ آگے نکاح کر سکتی ہے۔

⑥ سوال میں جو ان بیٹی کی قابل رحم حالت کا ذکر بھی اہمیت رکھتا ہے۔ آج کل کے عام مفتی حضرات اس کا دھیان کم رکھتے ہیں اور فقہی تخریجات (موشگافیوں) میں پڑ کر حیلہ بازی کو رواج دیتے ہیں۔ اللہ تعالیٰ اس سے پناہ میں رکھے، آمین۔ عدالت نے نان و نفقہ سمیت دیگر مجبوریوں کے پیش نظر ہی فسخ نکاح کیا ہو گا۔ اگرچہ پاکستانی عدالتیں دستور ۱۹۷۳ء میں بنیادی انسانی حقوق کے نام سے آرٹیکل ۸ سے لیکر ۲۸ تک کے پیش نظر فیصلے دیتی ہیں، جنہیں شریعت کی رو سے حتمی قرار نہیں دیا جاسکتا تاہم مذکورہ معاملے میں شریعت بھی اس فیصلے کی تائید کرتی ہے۔ ہماری نظر میں اس عدالتی فیصلے کی بھی اہمیت ہے۔ ارشاد باری تعالیٰ ہے:

﴿وَلَا تُمْسِكُوهُنَّ ضَرَارًا لِتَعْتَدُوا وَمَنْ يَفْعَلْ ذَلِكَ فَقَدْ ظَلَمَ نَفْسَهُ﴾ (البقرہ: ۲۳۱)

"اور تم انہیں ضرر دینے کے لئے روکے نہ رکھو، اور جو ایسا کرے وہ اپنے آپ پر ظلم کا مرتکب ہو گا۔" اس اعتبار سے آپ اپنی بیٹی کی شادی آگے کر سکتے ہیں، کیونکہ خاندان کو لاپتہ ہونے ساڑھے تین سال ہو

چکے ہیں۔ ہذا ما عندنا والله أعلم بالصواب (ذاکتر حافظ عبدالرحمن مدنی)

قاری محمد مصطفیٰ راسخ
محقق مجلس التحقیق الاسلامی